

شیخ مدنیؒ کا سراونچا

مولانا عبدالجبار سلفی

لاہور

علامہ اقبالؒ اور حضرت مدنیؒ کا قضیہ

مؤرخہ ۱۳ جنوری ۲۰۲۲ء کے روزنامہ جنگ میں جناب بلال الرشید کا کالم شائع ہوا ہے، گزشتہ کئی دنوں سے فاضل کالم نگار دنیا کی بے عباتی، فکرِ آخرت اور دینِ اسلام سے متعلقہ حوصلہ افزا کالم لکھ رہے تھے، جس کی بنا پہ بندہ ان کا کالم پڑھ کر ساتھ ہی اپنی رائے ان کو ان کے وائس ایپ پہ سینڈ کر دیتا تھا، اور رائے سے مطلع ہو کر وہ فوراً شکریہ وغیرہ کا جوابی میسج بھی ارسال کر دیتے تھے، ان کے اس اخلاقی تقاضوں سے آشنا طبیعت، نیز دینِ اسلام سے فطری محبت اور پھر الحاد کے تھیٹروں میں دفاعِ دین کے جذبات سے کاتب السطور کے دل میں ان کی محبت پیدا ہو گئی تھی، مگر آج اچانک جب حسبِ معمول صبح کا اخبار دیکھا تو موصوف کا کالم پڑھ کر قلبی صدمہ پہنچا کہ ہمارا یہ جوان بھائی ماضی بعید میں پیدا ہو جانے والی ایک غلط فہمی کی بنا پہ اغیار کی پیالی میں بپا کر دہ طوفان کی نذر ہو گیا۔ کاش! وہ یہ کالم شائع کروانے میں عُجلت کا مظاہرہ نہ کرتے اور بھرپور تحقیق و تفتیش کے بعد قلم اٹھاتے تو شاید ان کے کالم میں ضرورت سے زیادہ جذباتیت، حقائق سے ناواقفی کی ظاہر ہوتی سُبکی، اور بے جارسی قسم کی خود اعتمادی نہ چھلکتی۔

فاضل کالم نگار نے ایک بار پھر دین بیزار لوگوں کے اٹھائے ہوئے عنوان ”مُلا و مسٹر میں تفریق“ کے تشدد دانہ فلسفے کو اپنے قلمی چھانٹوں سے زندہ کرنے کی کوشش کی ہے، مگر وہ بھول گئے کہ مردہ گھوڑے چھانٹوں سے کبھی زندہ نہیں ہوتے۔ فاضل کالم نگار نے شیخ الاسلام، شیخ العرب والعجم حضرت مولانا سید حسین احمد مدنی علیہ الرحمہ کے متعلق علامہ ڈاکٹر اقبال مرحوم کے فارسی اشعار کو دہرایا ہے اور بے اکرامی و تحقیر کے لہجے میں حضرت شیخ مدنیؒ کا تذکرہ کیا ہے، ہم خدا نخواستہ فاضل کالم نگار کی جناب

سے شیخ مدنیؒ کی عزت و احترام کی بھیک مانگنے کے جذبہ سے یہ سٹور نہیں لکھ رہے، اور نہ ہی شیخ مدنیؒ کی رفیع المرتبت ہستی کو دیمک زدہ لائٹھیوں کا سہارا لے کر عزتیں پانے کی کوئی حاجت ہے، مگر تاریخی حقائق سے آگاہ کرنا ہمارا حق ہے، اسلاف کی پگڑیوں کی حفاظت کرنا ہمارا فرض بھی ہے اور قرض بھی! یہ سٹور پڑھنے کے بعد اگر فاضل کالم نگار کی رائے سے پیدا شدہ شبہات زائل ہو جاتے ہیں، تو ہماری کامیابی ہے اور بالفرض زائل نہیں ہوتے تو بھی ناکامی کا کوئی سوال نہیں، کیونکہ آفتابِ نصرت الہیہ کو اپنی آن گت کرنوں کا وجود منوانے کے لیے کسی کے دفاع کی ضرورت نہیں ہوتی۔ فاضل کالم نگار نے اقبال مرحوم کے جن اشعار کو پیش کیا ہے، پہلے ذرا اُن کا شانِ و رُو دیکھ لیجئے کہ ان کے تحویل کا پرندہ شیخ مدنی علیہ الرحمہ کی کس بات پہ پھڑپھڑایا تھا؟

یہ ۸ جنوری ۱۹۳۸ء کی ایک شب تھی کہ دہلی کے صدر بازار کے ایک بڑے اجتماع میں حضرت مولانا سید حسین احمد مدنیؒ نے خطاب فرماتے ہوئے کہا تھا کہ:

”قومیں موجودہ زمانے میں اوطان سے بنتی ہیں، نسل یا مذہب سے نہیں بنتیں۔“
اگلے روز بعض مسلم لیگی اخبارات میں اس بیان کو غلط انداز میں شائع کیا گیا کہ مولانا مدنیؒ کہتے ہیں: ”قومیت وطن سے ہوتی ہے، مذہب سے نہیں ہوتی۔“ ان اخبارات میں روزنامہ ”الامان“ اور ”احسان“ وغیرہ پیش پیش تھے، پھر ایک شورش بپا ہو گئی، اور ہر طرف سے آوازے گسے جانے لگے کہ اب جبکہ کلمہ طیبہ کی بنیاد پہ الگ مملکت کے حصول کے لیے تقسیم ہند کی جدوجہد چل رہی ہے تو مولانا مدنیؒ فرماتے ہیں کہ: مذہب کے نام پہ تو قوموں اور ملکوں کا وجود ہی نہیں ہوتا، کہتے ہیں کہ جب زہریلی ہوا چلتی ہے تو وہ چیونٹیوں کی بلوں میں بھی گھس جاتی ہے، چنانچہ علامہ اقبال مرحوم، جو اُن دنوں بسترِ علالت پہ تھے بھی اس افواہ سے متاثر ہو گئے اور انہوں نے حضرت مدنی علیہ الرحمہ کی بجائے تین فارسی اشعار کہہ ڈالے، وہی اشعار ہمارے فاضل کالم نگار بھائی نے اپنے کالم میں درج کیے ہیں، یعنی:

عجم ہنوز نہ داند رموزِ دیں ورنہ
ز دیوبند ایں چہ بواجبی است؟
سرود بر سرِ منبر کہ ملت از وطن است
چہ بے خبر ز مقامِ محمدِ عربی است
بہ مصطفیٰ برساں خویش را کہ دین ہمہ اوست
اگر بہ او نرسیدی تمام بولہبی است

اقبال مرحوم نے یہ اشعار اس قدر جوش و عُجلت اور جلدی میں کہے تھے کہ عالم اسلام کے اتنے بڑے باکمال اور دانا و گہرے مُشَقّ شاعر کو خواجہ حافظ شیرازیؒ کے دیوان سے ان کی ایک غزل کی زمین، بحر و قوافی اور انداز مستعار لینا پڑا، یعنی:

حسن ز بصرہ بلال ز حبش صہیب از روم
ز خاک مکہ ابو جہل ایں چہ ابو الجحی است

بہر کیف اخبارات و جرائد میں جانبین سے بیان بازی شروع ہو گئی، اُدھر اقبال مرحوم کے ہم خیال اور ادھر شیخ مدنی علیہ الرحمہ کے عقیدت مند، اور پھر علمی بنیاد پہ پیدا ہونے والے ایک اشکال کو اس دور کے کم ظرف مسلم لیگیوں نے خوب اُچھالا اور نت نئے انداز میں سفرِ شرارت کی اگلی منزلوں کی جانب جادہ پیم ہو گئے، اس زمانہ میں حضرت شیخ مدنی رحمہ اللہ کے ایک عاشق زار مولانا سید عزیز احمد قاسمی (متوفی ۱۴۰۹ھ) کا ایک شعر بہت مشہور ہوا تھا:

نموش شاعر گستاخ! قدرِ خود شناس
ز حدِ خویش گزشتن کمال بے ادبی است

اس دوران حضرت شیخ مدنی علیہ الرحمہ نے اپنے بعض خطابات میں اشتعال کی آگ کو ٹھنڈا کرنے کی غرض سے اپنے کلمات کی وضاحت بھی فرمائی، جیسا کہ ”کتوباتِ شیخ الاسلام“ کی جلد نمبر: ۳ کے صفحہ: ۱۲۵ پہ ہے:

”کیا یہ انتہائی تعجب کی بات نہیں ہے کہ ملت اور قوم کو سراسر اقبال ایک قرار دے کر ملت کو وطنیت کی بنا پر نہ ہونے کی وجہ سے قومیت کو بھی اس سے مُنْزَہ قرار دے رہے ہیں؟ یہ بواجبی نہیں ہے تو کیا ہے؟ زبانِ عربی اور مقامِ محمد عربیؐ سے کون بے خبر ہے؟ میں نے اپنی تقریر میں لفظِ قومیت کا کہا تھا، ملت کا نہیں کہا ہے، دونوں لفظوں میں زمین و آسمان کا فرق ہے، ملت کے معنی شریعت اور دین کے ہیں، جبکہ قوم کے معنی عورتوں اور مردوں کی جماعت کے ہیں۔“

اسی دوران حضرت مولانا سید سلیمان ندوی مرحوم کا ایک مقالہ اخبار ”مدینہ“ بخجور میں بابت ۱۳/۱۳ اپریل ۱۹۳۸ء کو چھپا، جس میں انہوں نے حضرت مدنی علیہ الرحمہ کی اس قدر پیمائش کا نہ وکالت کی کہ سلسلہ مکرو فریب کے گھروندے پاش پاش ہو گئے۔ مولانا ندویؒ نے لکھا تھا:

”جناب مولانا حسین احمد مدنی کے سیاسی خیالات سے کسی کو کتنا ہی اختلاف ہو، مگر وہ ان کی

یہی (ایمان اور نیک عمل والے) لوگ (ایسے) ہیں جنہیں ان کے اعمال کا دگنا صلہ ملے گا۔ (قرآن کریم)

شخصی عزت و احترام، علمی فضل و کمال اور تقویٰ اور حُسنِ نیت کی نسبت ایک لمحے کے لیے بھی کوئی خلاف بات گوارا نہیں کی جاسکتی۔“

اسی دوران ایک معروف شاعر جناب اقبال سہیل کی ”جوابی نظم“ نے اُڑتے پرندوں کے پُر کتر کر رکھ دیئے تھے، اور مخالفین شیخ مدنیؒ اپنی اپنی مُنڈیروں پہ بیٹھے بیٹھے ہی بے کس کبوتروں کی طرح ایک ایک کر کے ذبح ہونا شروع ہو گئے تھے، کیونکہ اقبال سہیل کی نظم ہر لحاظ سے علامہ اقبال مرحوم کی نظم کا جواب تھی، یہ نظم میں فارسی اشعار پہ مشتمل تھی، اس کا مطلع اور مقطع ملاحظہ کیجیے:

معاندے کہ شیخ الحدیث خردہ گرفت
سبک پشتم فروز ایں سباب بے سہمی است
کہ گفت بر سرِ منبر کہ ملت از وطن است
دروغ گوئی و ایراد ایں چہ بواجبی است

مقطع یہ تھا:

بگیر راہِ حسین احمد گر خدا خواہی
کہ نائب است نبی را و ہم ز آلِ نبی است

اسی دوران ایک اور شخصیت میدانِ عمل میں اُتری، جس نے اقبال مرحوم اور شیخ مدنی علیہ الرحمہ کے مابین پیدا ہو جانے والی اس خلیج کو ختم کروانے کی مخلصانہ کوشش جاری کی، یہ فاضل دیوبند علامہ عبدالرشید طاووتؒ تھے جو ایک جانب حضرت مدنی علیہ الرحمہ کی زلفوں کے اسیر تھے تو دوسری جانب علامہ اقبال مرحوم کے بے تکلف دوست بھی تھے، چنانچہ ان کے دُرّ آ جانے کے بعد ۲۸ مارچ ۱۹۳۸ء کے روزنامہ ”احسان“ لاہور میں بعنوان ”ایک علمی بحث کا خوشگوار خاتمہ“ مضمون شائع ہوا، جس میں اقبال مرحوم کے یہ الفاظ تھے کہ:

”میں مولانا (مدنی) کی دینی حُمیّت کے احترام میں ان کے کسی عقیدت مند سے پیچھے نہیں ہوں۔“

اس قسم کی اختتامی بحثیں اپنے انجام بلکہ حُسنِ انجام کو پہنچ رہی تھیں کہ تین ساڑھے تین ماہ بعد علامہ اقبال مرحوم کا انتقال ہو گیا، اور اس کے بیس سال بعد شیخ العرب والعجم حضرت مولانا سید حسین احمد مدنی رحمہ اللہ بھی وہیں جائے، جہاں فاضل کالم نگار نے بھی اور آخر کار ہم سبھی نے چلے جانا ہے، جناب بلال الرشید صاحب! آپ حضرت مدنی علیہ الرحمہ کی ذات سے، سیاسی موقف سے اور مذہبی مشرب سے بھلے

اختلاف کریں، مگر آپ کو ان کی جناب میں تو بہن آمیز کلمات کہنے کا کوئی حق نہیں ہے کہ اس مملکتِ خداداد میں حضرت مدنی علیہ الرحمہ کے لاکھوں عشاقِ سرمست و سر بکف موجود ہیں، اگر آپ یوں بلا غل و غش سنی سنائی باتوں سے اپنے کالم کا پیٹ بھریں گے تو اس سے کچھ دیر آپ کو تسکینِ نفس تول جائے گی، مگر تسکینِ قلب و جگر نصیب نہیں ہو سکے گی۔

آپ بغض و عناد کے جذبات کو نکال باہر کریں، کذب تراش اور تملق پیشہ لوگوں کے بہکاوے میں آنے کی بجائے اگر آپ پوری دیانت داری کے ساتھ ماضی کا مطالعہ فرمائیں اور منصفانہ طبائع کے خدائیدہ لوگوں کی صحبت اختیار کریں تو آپ کو مولانا حسین احمد مدنی رحمۃ اللہ علیہ کا سراونچا ہی نظر آئے گا۔ جی ہاں! بعینہ جس طرح ان کے اجداد کے سرگرد بلا میں اونچے نظر آئے، شیخ مدنیؒ کا سراونچا تھا، اور اونچا ہی رہے گا، کوئی اس عالمِ خدائیدہ کی گردن پہ کھڑے ہو کر اگر اپنا قد بڑھانے کا شوق پورا کرتا ہے تو کوگرز رہے، مگر اس سے قد نہیں بڑھیں گے۔ ہاں! شیخ مدنیؒ کی عزتوں میں ان شاء اللہ! اضافے ہی ہوں گے۔

برادرِ مہمانِ بلال الرشید صاحب! اگر آپ واقعی ہماری اس مخلصانہ دعوت کو قبول کرتے ہوئے طالبِ تحقیق بننا چاہتے ہیں اور اس قضیہ کا ہمہ پہلوؤں سے احاطہ کر کے اپنی رائے قائم کرنا چاہتے ہیں تو بندہ کے ساتھ آپ رابطہ میں تو ہیں ہی، آگاہ کیجیے، کاتبِ السطور آپ کو اس عنوان پہ کتابوں، رسالوں، اور دیگر ذخائرِ علمیہ سے آگاہ بھی کرے گا اور ان شاء اللہ کچھ ارسال کرنا پڑا تو اس سے بھی دریغ نہیں کرے گا، مگر ہاں! یاد رہے کہ فقط اپنی تسکینِ قلب اور وسعتِ معلومات کی غرض سے ایسا ہونا چاہیے، ورنہ بہر صورت کہ اہل خرد و دیکھ ہی چکے ہیں کہ کتنے ہی پریشان خیالات اور بودے توہمات پیدا کرنے والے قبروں کا رزق بن گئے، مگر مولانا حسین احمد مدنی رحمۃ اللہ علیہ کا سر آج بھی اونچا ہے اور اونچے سروں والے جھک جھک کے دوسروں کے پیروں میں عزتیں تلاش نہیں کرتے!

والسلام ورحمۃ اللہ وبرکاتہ

تری خاک میں ہے اگر شر تو خیالِ فقر و غنا نہ کر
کہ جہاں میں نانِ شعیر پر ہے مدارِ قوتِ حیدری

..... ❁ ❁ ❁